

# IT-TRIBUNAL TAL-BINI U L-KOSTRUZZJONI

Illum l-24 ta' Awwissu, 2023

Rikors numru: BCT/14/2023 BCT

## Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),  
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

---

**Matthew Said**

vs

**Awtorità tal-Bini u l-Kostruzzjoni**

**It-Tribunal**

Ra r-rikors tal-appell ipprezentat mill-appellant nhar it-2 ta' Mejju, 2023 fejn huwa ppremetta u talab is-segwent:

- 1. Illi huwa s-sid u l-manager tas-site 35, Triq J. Kepler, Mellieha;*
- 2. Illi l-Awtorità tal-Bini u l-Kostruzzjoni imponiet fuqu multa amministrattiva ta' hames mitt euro (€500) minhabba allegati nuqqasijiet fuq is-sit;*
- 3. Illi jidher car li l-Awtorità tal-Bini u l-Kostruzzjoni, filwaqt li infurmata dwar x'wassal ghal dawn in-nuqqasijiet, ghazlet li tinjarahom sabiex tagevola entita' ohra governattiva, u cioe' Infgrastruttura Malta, u ultimament lill- Kunsill Lokali Mellieha;*
- 4. Illi c-cirkustanzi li wasslu ghal dan il-kaz jirrisalu ghal tliet snin ilu, u cioe' 2020, meta inbdew ix-xogholijiet fuq is-sit in kwistjoni;*
- 5. Illi meta bdew ix-xogholijiet ta' tindif u tnehhija ta' hamrija minn fuq is-sit, gie nmutat illi l-hajt li qieghed izomm ittriq kien fi stat perikoluz ghall-ahhar u kien hemm il-possibilita' li dan icedi ghal go s-sit tar-rikorrenti Said;*

6. Illi minnufih kienu ttiehdu r-ritratti tal-hsarat fir-road retaining wall u giet infurmata Infrastructure Malta;
7. Illi r-responsabilita` ghal dan il-hajt mhijiex tar-rikorrent Said, stante li l-proprjeta` tieghu qiegghda f`livell aktar baxx mit-triq u l-hajt qiegghed hemm biex izomm it-triq;
8. Illi ftit gimghat wara li IM kienet infurmata, hija baghtet fuq is-sit lill-perit arkitett Anton Zammit li wara ftit gimghat kien informa lir-rikorrent li l-hajt kien perikoluz u li IM kienet se tiehu l-passi kollha mehtiega sabiex tnehhi l-periklu;
9. Illi r-rikorrent kien infurmat ukoll illi haddiema ta' IM kienu se jaghmlu kuntatt mieghu sabiex isir ix-xoghol mehtieg;
10. Illi minkejja li ghaddew ix-xhur u intbaghtu diversi reminders lil IM, ix-xoghojjiet ta' tiswija baqghu qatt ma saru;
11. Illi ghaldaqstant IM kienet infurmata li r-rikorrent ma setax jibqa' jistenna u kien se jipprocedi bix-xogholijiet filproprjeta` tieghu;
12. Illi t-tkaxkir tas-saqajn kien wassal ukoll sabiex ir-rikorrent ipprezenta Protest ufficjali fil-Qorti fejn zamm lil IM responsabbli ghal kull hsara li huwa seta' jsofri fil-proprjeta` tieghu;
13. Illi b'sens ta' rieda tajba u sabiex il-kwistjoni ma ttawwalx, wara li haddiema ta' IM infurmawna li kienu inondati bix-xoghol, il-perit arkitett tar-rikorrent, u cioe` il-perit Henry Attard, ipprepara d-design u l-BOQ tax-xogholijiet li kellha taghmel IM;
14. Illi minkejja dan, ghal xi raguni mhux spjegabbli, IM baqghet tkaxkar saqajha u ma tnehhix il-periklu tal-hajt;
15. Illi dan wassal sabiex ir-rikorrent permezz tas-sottoskritt avukat, ghamel diversi tentattivi u sahsitra kiteb email lill-Prim Ministru u lill-ministru responsabbli minn IM sabiex jinfurmahom dwar dak li kien qiegghed isehh;
16. Illi dawn l-emails gew kupjati lil diversi entitajiet, fosthom il-BCA li fil-25 ta' Jannar 2023 irrispondew li '..... this issue does not fall within the remit of the Building and Construction Authority';
17. Illi wara kwazi tliet snin, u cioe` fil-bidu ta' din is-sena, u wara wkoll li sar rapport mal-Pulizija Ghassa tal-Qawra dwar il-periklu li kien hemm, IM iddecidiet li taghmel xi xogholijiet billi tqatta` trinka taht il-bankina fejn il-hajt kien qiegghed icedi u timliha b`hadid u konkos;
18. Illi biex IM ghamlet dan ix-xoghol, tnehhew is-site notice u il-hoarding/cint li kien sar mir-rikorrent sabiex huwa jkun konformi mar-regolamenti tal-ligi;
19. Illi inoltre, is-servizz tad-dawl li kien imwahhal mac-cint li jipprotegi s-sit, intelaq fit-triq;
20. Illi f'dan l-istadju tajjed jinghad illi matul iz-zmien kollu meta kien qiegghed isir l-izvilupp u qabel ma saru xxogholijiet minn IM, qatt ma kien hemm nuqqasijiet fuq is-sit u r-rikorrent mhux infurmat li dahlu xi oggezzjonijiet dwar kif is-sit kienet protetta;
21. Illi filwaqt li x-xoghol li sar minn IM ghen sabiex ma tibqax issir hsara fil-hajt, il-periklu baqa' hemm u ghaldaqstant regghu gew infurmati l-Pulizija tal-Ghassa tal-Qawra, (Spettur Warren Galea) li beda jinvestiga stante li IM issa bidlu il-verzjoni u bdew jghisu li dawk ix-xogholijiet ma kinux responsabilita` taghhom izda tal-Kunsill Lokali Mellieha;

22. Illi prezentement il-Pulizija, permezz tal-Ispettur Warren Galea u tas-Supretendent Maurice Curmi mill-Ghassa tal-Qawra qeghdin jinvestigaw u mhux eskluż li ser jittiehdu passi kriminali fil-konfront tal-Kunsill Lokali Mellieha. Fil-frattemp, tpogga' xi tape sabiex in-nies ikunu infurmati li hemm periklu;

23. Illi r-rikorrent, li sa mill-bidu nett tal-progett ottempora ruhu ma' dak li tirrikjedi l-ligi u r-regolamenti, fl-ahhar gimghat kellu jerga', a spejjez tieghu, jiehu mizuri sabiex is-sit ikun ritornat konformi ma' dak mitlub mill-BCA;

24. Illi l-problema pendenti hija dwar il-barrikati li jekk isiru b'fencing ma jkunux b'sahhithom bizzejjed sabiex iregu meta jkun ir-rih, u f'dawk l-inhawi, minhabba l-ftuh, ir-rih jahkem hafna. Dan jista' jwassal sabiex dawn il-barikati jeghlbu ghal got-triq, stante li l-faccata hija kbira u r-rikorrent ma jistax iqabbad ma' proprjeta' ta' terzi;

25. Illi ghaldaqstant l-alternattiva hija li jsir hajt bil-bricks (kif diga' sar) u nitolbu 'l Alla sabiex ma jcedix kollox ghal isfel;

26. Illi mehmuz ma' dan ir-rikors hawn numru ta' emails li jikkonfermaw l-informazzjoni mnizzla f'dan ir-rikors;

Ghaldaqstant l-esponent jitlob li tenut kont tas-suespost, inkluz li l-barikati tnehhew minn terzi sabiex isir xoghol minn entita' governattiva, il-multa imposta fuq ir-rikorrent ghandha tkun irtirata u l-Awtorità tal-Bini u l-Kostruzzjoni tiehu l-mizuri kollha li taghtiha l-ligi u taghmel pressjoni fuq min huwa responsabbli ghall-hajt in kwistjoni sabiex jitnehha l-periklu, inkluz ghall-haddiema\_

Ra r-risposta tal-Awtorità li permezz taghha wiegbet u eċċepiet is-segwenti:

1. Illi l-Awtorità appellata qeghda umilment tissottometti li kwalunkwe deċiżjoni mehuda kienet in konformita' ma dak rikjest mil-ligi, u kwindi korretta f'kull aspett;
2. Illi **preliminarjament** l-esponenti Awtorità qeghda tissollewa l-fatt li tali appell ma jikkonformax mad-detti tal-artikolu 44 tal-Kap. 623 stante li l-appell ma kienx akkumpanjat ma kopja tad-deċiżjoni tal-Awtorità, kwindi tali appell ghandu jiġi dikjarat bħala null;
3. Illi minghajr preġudizzju għal dak indikat preliminarjament, durante t-trattazzjoni tal-appell, r-rapreżentanti tal-Awtorità appellata ser jkun qeghdin jispjegaw f'iktar dettal il-fatti, fejn ser jidher ċar li l-istekkat ma kienx inkonformita' mal-ligi;
4. Ghaldaqstant fuq dak suindikar, l-Awtorità appellata qeghda umilment titlob lil dan l-Onor. Tribunal sabiex tiċhad l-appell odjern in toto.
5. Salv eċċezzjonijiet ulterjuri.

Ra l-atti u d-dokumenti kollha.

Ra l-verbali tas-seduti kollha li sehhew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Semgħa it-trattazzjonijiet finali tal-partijiet.

Ra li fis-seduta tal-ghoxrin ta' Gunju 2023, l-kawza thalliet għall-llum għas-sentenza.

***Ikkunsidra:***

Dan l-appell jitratta multa imposta mill-Awtorità intimata għal raġunijiet li kien hemm nuqqas ta' barrikati fis-sit ta' kostruzzjoni misjub għewwa 35, Triq Kepler, Mellieħa.

L-Awtorità teċepixxi eċċezzjonijiet li hija ta' natura preliminari u li għalhekk jehtieg li tigi indirizzata l-ewwel.

Għar-rigward tal-eċċezzjoni numru tnejn u li permezz tagħha qiegħed jiġi eċċepit li l-appell kif intavolat ma huwiex konformi mad-dettami tal-artikolu 44 tal-Kap. 623 tal-Liġijiet ta' Malta, in vista tan-nuqqas ta' kopja tad-deċiżjoni, filwaqt li t-Tribunal jishaq u jesigi fuq l-importanza li kull element ta' artikolu 44 tal-Kap. 623 tal-Liġijiet ta' Malta għandu jiġi rispettati, dan l-istess artikolu ma jinkludix piena ta' nullità f'każ li wieħed mill-elementi indikati hemm ikunu neqsin. Inoltre, dan it-Tribunal ipogġi s-sustanza fuq kwalunkwe formalità u għaldaqstant ma jarax li għandha tintlaqa l-eċċezzjoni numru tlieta.

Issa li l-eċċezzjoni preliminari hija ndirizzata, it-Tribunal ser jgħaddi sabiex jindirizza l-mertu u cioè' jekk l-multa imposta hijiex waħda ġustifikata jew le.

L-appellant jishaq li din il-kwistjoni tmur lura numru ta' snin wara li r-*retaining wall* li kien qiegħed iżomm it-triq u li kien imiss mas-sit in kwistjoni kien qiegħed fi stat perikoluż. Huwa preżenta numru ta' korrisondenza u dokumenti li juru tentattivi sabiex is-sitwazzjoni tigi indirizzata.

Dan it-Tribunal jifhem u jemmen li l-avvenimenti li wasslu għal din il-kwistjoni kienu frustranti għall-appellant fejn kwistjoni li setgħet giet indirizzata fi ftit gimgħat, minhabba raġunijiet li t-Tribunal m'għandux għalfajn jidhrol fihom hadet is-snin sakemm din giet konkluża. L-appellant jgħid ukoll li l-ħajt diviżorju li kien hemm precedentament twaqqqa wara li saru xogħlijiet mill-Aġenzija għal Infrastruttura Malta, liema ħajt baqa ma giex għall-istat li kien fih qabel. Dan kien il-ħajt diviżorju li kien jagħlaq l-aċċess għas-sit in kwistjoni liema aċċess kien wiehed miftuħ wara li saru dawn ix-xogħlijiet.

Ix-xhud Noel Massa, bħala rappreżentant tal-Awtorità intimata, jishaqq għal diversi drabi li huwa ta lill-appellant numru ta' opportunitajiet lill-appellant sabiex jindirizza s-sitwazzjoni u jerga jgħib il-ħajt lura għal li kien, liema stqarrija ma gietx ikkontestata. Saħansitra kienet saret rakomandazzjoni sabiex minflok ħajt isir 'hoarding' sabiex b'hekk jagħlaq kwalunwke aċċess għal terzi. Lanqas ma jirriżulta li meta saru x-xogħlijiet mill-Aġenzija għal Infrastruttura Malta u allura tneħħa l-ħajt diviżorju, dawn ix-xogħlijiet saru mingħajr l-għarfien tal-appellant. Għaldaqstant l-appellant kien ben konoxxenti li l-ħajt tneħħa u kellu bżonn jerga lura għall-istat li kien.

It-Tribunal jagħmel referenza għal regolament 6 tal-Avviz Legali 340 tal-2022 'Regolamenti dwar il-Ġestjoni tas-Siti tal-Kostruzzjoni' li jgħid:

*6. Mingħajr preġudizzju għall-ħtiġijiet speċifiċi stipulati fi kwalunkwe liġi oħra, kwalunkwe klijent li jwettaq jew jikkommissjona xogħlijiet għandu jiżgura li x-xogħol isir b'tali mod li jikkawża l-inqas inkonvenjent billi jiżgura illi jkun hemm konformità mad-dispożizzjonijiet tal-Ewwel, it-Tieni, it-Tielet u r-Raba' Skedi.*

Ir-responsabbilita' li sit jinżam sigur u li jkun tal-anqas inkonvenjent għal terzi jistrieħ fuq is-sid. Anke li kellu dan it-Tribunal jaċċetta l-verżjoni tal-appellant li kienu terzi li waqqgħu l-ħajt in kwistjoni mingħajr ma reġgħu għabuh lura għall-istat li kien, dan ma jnaqqas xejn mir-responsabbilita tas-sid li jzomm is-sit f'kundizzjoni sigura salv li jieħu kwalunkwe azzjoni kontra t-terzi sabiex jikkompensawh għal dawk l-ispejjeż inkorsi sabiex jagħmel dawk ix-xogħlijiet. Pero' ċertament li s-soluzzjoni ma kellhiex tkun li s-sit jithalla miftuħ minhabba xi negligenza jew nuqqasijiet ta' terzi. It-Tieni Skeda tal-Avviz Legali 340 tal-2022 tistipula b'mod ċar dwar kif it-tali stekkat għandu jkun skond l-esiġenzi u ċ-ċirkostanzi tas-sit in kwistjoni.

In vista tax-xhieda ta' Noel Massa, lanqas ma jidher li l-Awtorità m'agixxiex in buona fede u dan billi tat lill-intimat l-opportunita' li jirregola s-sitwazzjoni tiegħu. Għaldaqstant dan it-Tribunal ser jgħaddi sabiex jiċhad l-appell tal-appellant u jikkonferma l-imposizzjoni ta' penali amministrattiva.


It-Tribunal jinnota li d-Disa' Skeda tal-Avviż Legali 340 tal-2022 'Regolamenti dwar il-Gestjoni tas-Sit tal-Kostruzzjoni' ma tagħmilx referenza għall-offiża ta' 'Nuqqas ta' barrikati u/jew barrikati b'għoli inqas minn żewġ (2) metri (tmien (8) filati).' kif ġie mnizzel fl-avviż in kwistjoni. Id-Disa' skeda tagħmel referenza biss għal 'Barrikati mhux imwaqqfa kif xieraq' li ma huwiex il-każ għall-fattispeċie in kwistjoni. Wara li analizza l-lista ta' ksur inkluża fid-Disa' Skeda it-Tribunal jinnota li l-fattispeċie tal-każ in kwistjoni jirrapreżentaw ksur ta' 'Stekkat inadegwat' u/jew 'Nuqqas ta' għeluq jew makkinarju wisq viċin ta' triq pubblika' liema penali amministrattiva minima assoċjati mat-tali ksur huwa ta' mitejn u hamsin ewro (€250) u mhux ta' hames mitt ewro (€500) kif impost mill-Awtorità intimata. It-Tribunal, għaldaqstant ser jgħaddi sabiex jimxi mar-riga imposta mill-Awtorità u jimponi l-minimu possibli u dan fid-dawl tal-fatti speċie tal-każ fejn minkejja l-appellant naqas f'li ma għalaqx is-sit b'mod immedjat, dan it-tali nuqqas ġie kreat minn terzi wara episodju twil ta' frustrazzjoni.

It-Tribunal jinnota li t-tieni parti tat-talba tinkludi talba sabiex issir pressjoni mill-Awtorità intimata sabiex jitneħħa kwalunkwe periklu. Filwaqt li ma huwiex ċar x'qiegħed jiġi mitlub tramite din it-talba, it-Tribunal jinnota li din ma ġietx sostanzjata tul il-prezentata tal-provi jew fit-trattazzjoni tal-appellant. Lanqas ma huwa ċar x'forma ta' pressjoni qiegħed jiġi mitlub mill-appellant li ssir. Għaldaqstant it-Tribunal ma huwiex ser jieħu konjizzjoni ta' din il-parti tat-talba.

## **Decide**

Għaldaqstant għal dawn ir-raġunijiet kollha msemmija hawn fuq, it-Tribunal qiegħed jiċhad l-appell tal-appellant Matthew Said in parti u filwaqt li jikkonferma l-imposizzjoni tal-penali amministrattiva imposta mill -Awtorità tal-Bini u l-Kostruzzjoni datata 21 ta' April, 2023, qiegħed inaqas l-istess penali amministrattiva għal mitejn u hamsin ewro (€250) biex b'hekk

jordna lill-appellant iħallas il-penali amministrattiva fl-ammont ta' mitejn u ħamsin ewro (€250).



**Dr Christopher L. Vella**  
Chairperson



**Perit Samuel Formosa**  
Membru



**Ing. Johan A. Psaila**  
Membru